

27 'Epeleli 2011

Na'e tu'uta lelei 'a e Ha'ele 'a 'Ene Afio, Kingi Siaosi Tupou V ki Lonitoni, 'i he 'aho Sapate 24 'o 'Epeleli, ko e teuteu ki he fakaafe ki he Ta'ane 'a Pilinisi William 'o Wales pea mo Catherine Middleton, 'aia 'e fakahoko 'i Westminster Abbey, 'i he 'aho Falaite, 29 'o 'Epeleli 2011.

'I he 'aho 'o e katoanga, 'e ha'ele fakataha atu ai 'a 'Ene 'Afio mo e Ngaahi Ha'a Tu'i kehe mei he Ngaahi Fonua Muli ki Westminster Abbey ki he Ouau 'o e Ta'ane. 'I he hili 'a e Ouau Lotu 'o e Ta'ane, 'e hoko atu 'a e ha'ele ki he Palasi Buckingham ki he Fakaafe 'a e Ta'ahine Kuini. 'Oku fakaangaanga 'e a'u ki he toko onongeau tupu 'a e tokolahi 'o e kau Fakaafe Tu'ukimu'a ki he Palasi. 'E toki me'a atu 'a e Pilinisi mo hono Ta'ane mei he Fofonga Fakahihifo 'o e Palasi (West Terrace) 'i he hili 'a e ouau 'o e Fakaafe Fakalangilangi 'i he taimi 3.30 efiafi.

Lolotonga 'o e 'i Pilitania 'a e Ha'ele, 'e fakahoko ai mo e fefolofolai (audience) 'a e Tama Tu'i mo e Pilinisi 'o Wales 'i Clarence House. 'E 'iai foki mo e fakaafe makehe ki he Tama Tu'i mei he Tiuke 'o Gloucester mo hono Hoa (Their Royal Highnesses The Duke and Duchess of Gloucester) ki he Palasi Kensington.

'I he hili 'a e katoanga 'o e Ta'ane, 'e hoko atu 'a e Ha'ele ki he kolomu'a 'Iulope 'e ua, kimu'a pea toki liuaki mai 'a e Ha'ele ki Tonga ni.

NGATA'ANGA

**Mei he:** Office of the Lord Chamberlain, 'Ofisi Palasi, Nuku'alofa, 2011